

Anga'ofa ki he Kilisimasí

Na'á ne pehē, "E lava pē ke 'ai ma'anautolu 'eku me'atokoni ho'ataá."

Fai 'e Diana Evelyn Nielson
(Makatu'unga 'i ha talanoa mo'oni)

Na'e hoko 'a e talanoa ko 'eni 'i Siapani.

Na'e tokoni 'a 'Akali ki hono ki'i tehina ko Mioli, 'i he fokotu'utu'u 'enau fakatātā 'o e 'Alo'í. Na'á ne manako 'i he teuteu ki he Kilisimasí.

Na'e kakapa hake 'a e fakatātā 'o e pēpē ko Sīsuú mei he 'ai'angakai 'o e manú 'i ha fofonga malimali. Na'e malimali foki mo 'Akali. Na'e hoko ia ke ne fakakaukau ai ki he lahi 'o e 'ofa ange 'a Sīsū 'iate iá. Na'e tokolahi ha kakai 'i Siapani na'e 'ikai ke nau fakamanatua 'a e 'alo'i 'o Sīsū Kalaisí 'o hangē ko e fāmili 'o 'Akali. Ka na'a nau kei foaki pē ha ngaahi me'a'ofa pea mo feohi mo e fāmili 'i he Kilisimasí.

Na'e tatangi e telefoni 'a e tangata'eikí. Na'á ne to'o ia 'o ki'i talanoa taimi si'i. Peá ne pehē, "Mālō hono fakamanatu maí. Ta toki fe'iloaki 'i he pongipongi Kilisimasí." Peá ne tāpuni leva 'a e telefoni.

"Te ke 'alu ki he ngāue 'ofá?" Ko e fehu'i ange ia 'a 'Akali.

Pehē ange 'a Teti, "Ko ia. Te u 'alu ki Tōkiō 'o tokoni 'i hono tufa 'o e me'akaí ki he kakai 'oku nofo tukuhausiá. 'Oku tokoni ha kakai 'e ni'ihi 'i hotau uōtí 'i he ta'u kotoa pē.

"E lava nai ke u 'alu mo au 'i he taimi ko 'eni?" Ko e fehu'i ange ia 'a 'Akali.

"Io!" Ko Teti ange ia. "E lava ke ha'u foki mo Mioli."

'I he pongipongi Kilisimasí, na'e 'ā pongipongia 'a e fāmili 'o 'Akali ke fakaava 'a e ngaahi me'a'ofá. Na'e sai'ia 'a 'Akali 'i he'ene me'a'ofá! Na'á ne fiefia ke toki va'inga mo ia 'amui ange.

Na'e fa'o 'e he Fine'eikí ha me'atokoni ho'atā ma'á e taha kotoa pea fā'ofua mo lea māvae ange. Na'e heka leva 'a 'Akali, Teti, mo Mioli ki he lēlué.

'I he d'u 'a e lēlué ki Tōkiō, na'e taki 'e he Tangata'eikí 'a 'Akali mo Mioli ki ha pa'ake na'e lahi ai 'a e tēnití pea tokolahi mo e kakai.

Pehē ange e Tangata'eikí, "Ko e kakai 'eni 'oku tau 'i heni ke tokoni'i. 'Oku 'ikai ke nau ma'u ha me'a fēfē, ka 'e hoko 'enau ma'u ha me'akai 'i he Kilisimasí ko ha tāpuaki kiate kinautolu.

Na'e fokotu'utu'u 'e ha falukunga kakai ha mā fuopotopoto, ngaahi poulu nūtolo, mo ha hikingaua 'i he 'ū tēpilé. Na'e fakatokanga'i 'e 'Akali ha longai fānau 'e ni'ihi 'i hono to'ú, 'oku nau tokoni foki mo kinautolu.

"Ko e kakai kotoa ko 'eni mei hotau siasí?" Ko e fehu'i ange ia 'a 'Akali ki he Tangata'eikí.

Pehē ange 'a e Tangata'eikí, "Ikai, ko e konga pē. Hono 'ikai lelei e tokolahi 'a e kakai 'oku fie tokoni?"

Na'e fa'o 'e 'Akali, Mioli, mo e Tangata'eikí ha me'akai ki ha ngaahi puha. Pea nau toe tokoni 'i he tufa 'o e fanga ki'i puhá ki he kakai 'i he lainé. Na'e talaange 'e 'Akali ki he taha kotoa, "Ofa ke ke Ma'u ha Kilisimasí Fiefia."

'Ikai fuoloa kuo 'osi kotoa e ngaahi puhá. Ka na'e kei 'i ai pē ha kakai ia na'e tu'u laine 'o tatali ki ha me'akai!

Na'e fakafulofula e Tangata'eikí. "Mahalo 'oku 'ikai fe'unga ia." Na'á ne tafoki leva ki he kakai na'e kei tatalí. "Fakamolemole atu. Kuo 'osi e me'akaí."

Na'e 'ikai loto 'a 'Akali ke foki 'a e kakai ko 'eni, hala ha me'akai. Na'e 'i ai nai ha me'a te ne lava 'o fai?

Na'á ne pehē ange leva, "E lava pē ke 'ai ma'anautolu 'eku me'atokoni ho'ataá."

"Fakakaukau lelei ia!" Ko e Tangata'eikí ange ia. "Tau 'oange kotoa 'etau me'atokoni ho'ataá." Na'e kamokamo 'a e kau tokoni kehé. Na'a nau to'o kitu'a 'a e me'atokoni ho'atā na'a nau 'omi ma'anautolú. Na'e ma'u kotoa 'e he kakai na'e tu'u lainé ha me'akai!

Na'e ki'i fiekaia 'a 'Akali, ka na'e SAI PĒ ia. Na'e fiema'u lahi ange 'e he kakai 'i he pa'aké 'a e me'akaí 'iate ia.

Na'e talaange 'e he Tangata'eikí 'i he lēlué 'i he'enu foki ki 'apí, "Oku ou laukau 'aki koe." "Me'a lelei ia si'o fie vahevahe ho'o me'akaí."

Pehē ange 'a 'Akali, "Ko e me'a ia na'e mei fai 'e Sīsuú."

Na'e ongo'i loto māfana mo fiefia 'a 'Akali 'i he toenga 'o e 'ahó. Pea na'e 'ikai 'uhingá pē koe'uhí ko e Kilisimasí! Na'á ne fiefia ko 'ene lava ke vahevahe 'a e 'ofa 'a e Fakamo'uí. ●

Ko e hā na'e fai 'e 'Akali ke hangē ai ko Sīsuú?



TĀ FAKATĀTĀ'E AMANDA YOSHIDA